

śrīḥ
śrīmate nigamāntamahādeśikāya namaḥ
śrīmān veṅkaṭanāthāryaḥ kavitārkikakesarī |
vedāntācāryavaryo me sannidhattāṃ sadā hr̥di ||

śrīmadveṅkaṭādhvari viracitam
|| *śrīlakṣmīsahasram* ||
|| *prayatnastabakaḥ* ||

This document has been prepared by*
Sunder Kidāmbi
with the blessings of
śrī raṅgarāmānuja mahādeśikan
His Holiness *śrīmad āṇḍavan* of *śrīraṅgam*

*This was typeset using L^AT_EX and the **skt** font.

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ prayatnastabakaḥ ॥

śrīnivāsasya mahiṣīṃ śreyase tāmupāsmahē |
yadarthameva vidadhe yatnaṃ bhūyāṃsamacyutaḥ ॥ 1 ॥

kamale kamalekṣaṇastvadarthe
kaṭhinaṃ karma karotyasaṃ na kiṃ vā |
kalaśodadhimanthanaprayāsā-
daparaṃ kiṃ śramadāyi karma lokaḥ ॥ 2 ॥

tava gurustanaśailabharaṃ sadā
janani voḍhumanā jagatāṃ pitā |
gurubharodvahanābhyasanāya kiṃ
tamapi mandaramambunidhau dadhau ॥ 3 ॥

nādattamadyavani sidhyati kiñcaneti
niścinvatā bhagavatāpi vivakṣatā tvām |
vaidehi kāmapi śilāmabalāṃ vidhāya
kanyāpradānavidhirakṣapadāya cakre ॥ 4 ॥

vidyāṃ balāṃ raghupatiḥ pathi gādhiputrāt
samprāpya nihnutasamastatanuklamo'pi |
ambātanuklamaharāmabalāmiha tvāṃ
svasya dhruvaṃ ghaṭayituṃ tamupāsta bhūyaḥ ॥ 5 ॥

śaṃsanti pañktirathayāgavidheḥ phalaṃ kiṃ
so'yaṃ makhāvanibhavāṃ janakātmaje tvām |
prāptuṃ vyadhāt kuśikanandanayajñarakṣāṃ
rakṣāṃsi hanta damayan yudhi rāmacandraḥ ॥ 6 ॥

bhagavati kṣītiputri bhavatkṛte
 bhavaharo'pi bhavan raghunandanah |
 samabhavad bhavacāpalatāntadhīh
 sa iti vismayavanta ihāsmahē || 7 ||

tvadbhrūbhaṭasya dhanuṣā vijitah sumeṣo
 rāmastameva nitarāmabhirāddhukāmah |
 tatprītaye janakanandini tadvipakṣa
 kodaṇḍabhaṅgamupahāramivājahāra || 8 ||

kartavye janakena maithili
 tavodvāhakramālocane
 so'yaṃ vāgupakāramāracayite-
 tyālocya bhāvisthitim |
 tadvaṃśaikapurohitasya hi
 śatānandasya harṣāya ta-
 nmāturgrāvadaśāṃ haran
 raghupatistasyopakāraṃ vyadhāt || 9 ||

sundastrītanubhūsubāhukuhano | *Hyp*
 pajñaṃ tu yajñakriyā
 pratyūhaṃ śamayan praharṣaghaṭakaṃ
 śuśrūṣayan kauśikam |
 durdarśaṃ śasīkhaṇḍamaṇḍanamahā-
 doraṇḍakodaṇḍama-
 pyurvīnandini khaṇḍayannudavaha-
 ttvāmamba rāmah śramāt || 10 ||

tvāṃ mārgamāṇastvadudantaśaṃsine
 vṛddhāya gṛdhrāya rame raghūdvaḥah |
 yogyekayogyāni padānyaho'diśat
 santo'pi velāmatiyanti rāgataḥ || 11 ||

api sakalaśaraṇyo mānināmagraṇyo
bhagavati bhavadarthe bhānuvaṃśādhināthaḥ |
kapimapi śaraṇotkaḥ kañcidānarca kaṣṭaṃ
gaṇayati na phalārthī gauravaṃ lāghavaṃ vā || 12 ||

tvaddāne janakena maithili purā
śulkīkṛtaṃ svāminah |
pāṇyaṅguṣṭhakiṇaṃ vyadhāt paśupate-
ścāpe guṇāropaṇam |
tvatsaṃprāpti sahāya vānarapati
pratyāyanārthaṃ tvabhūt
pādāṅguṣṭhakiṇāya dundubhitano-
stad dūrataḥ kṣepaṇam || 13 ||

niśicarapatimantaṃ neṣyatā tadgrhītāṃ
punaravanisute tvāṃ prepsatā rāghaveṇa |
taraṇijamabhirāddhuṃ tatra kārye sahāyaṃ
sapadi niraparādhaḥ sādito hanta vālī || 14 ||

parorajasi dhāmani śrutiśirobhuvi cchāndase
mahāmahasi yogināṃ daharamandire ca sthitaḥ |
dharāduhitarādarāttava kṛte kapīndrāgatim
pratīkṣya divasān bahūnavasadrśyamūke prabhuḥ || 15 ||

raghukulapatinā te lokanāyaiva sīte
kṛtaravisutasevaḥ ko'pi dattānubhāvaḥ |
vanaśīkharivihārī vānarabrahmacārī
jaladhimapi lalaṅghe'jātakhedaṃ lalan khe || 16 ||

draṣṭuṃ tvāṃ nanu hanumantamagnidāhādi
ātāṅkaṃ bahumadhilaṅkamāptavantam |

sarvasvāyitaparirambhasaukhyadānāt

kākutstho janani cakāra nirvraṇaṃ tam || 17 ||

darādūpanataṃ rame daśāśiro'nujaṃ tvatkr̥te

samastanayakovidah sapadi saṅgrahītum prabhuh |
asādhitaripusthalo'pyabhiṣiṣeca taṃ tatpade
narah kila samaśnute na khalu sāhasikyādr̥te || 18 ||

strīhetoh prathamam nijena guruṇā

vyutpāditaṃ jyāyasaḥ
sāmrājyānubhavo bhavedanuja
ityevaṃ vigītakramam |
sugrīve ca vibhīṣaṇe ca
bhagavānāmreḍayāmāsa taṃ
bhūmeḥ putri bhavatk̥r̥te pit̥r-
guṇah putre hi dhatte padam || 19 ||

devi tvadarthe dayitaṃ nadīnām

satām śaraṇyah śaraṇam sa gacchan |
kuśēśayākṣo'pi kuśēśayatvam
prāpa tvadāvāsapadāśāyeva || 20 ||

pratyānetumupāgatāya bhavatīmāsannalaṅkoṣitām

vātsalyādiva te viyogacakito vārām nidhistvadguruh |
kākutsthāya cirāya mārgamadiśat kālāgninevāmunā
śoṇākṣeṇa ruṣā śuśoṣayiṣitah sīte śitaiḥ sāyakaiḥ || 21 ||

prapātya mahato girīn prasabhamantarindreṇa yo-

'pyadhāyi vasudhāsute tadanujastvadarthaṃ budhah |
amum bahirilādhara irapidadhannidhiṃ yādasām
kapivrajakarārpitaiḥ kimiha śeṣapūrtiṃ vyadhāt || 22 ||

aṅghryorakṣṇorapi kila phalaṃ vānarāṅgāṃ narāṅgāṃ
 ārādrāśiṃ taritumanasāmambhasāmaṅhasāṃ ca |
 mānārhasvāmahitabhavanānmāninīmāninīṣuḥ
 kākutstho'sau janani vidadhe kautukāt setukāryam || 23 ||

antaryah sphuṭamanalena vārīto'psu
 viśveṣāṃ janani vidhātumeṣa setum |
 tvallipsākularaghunāthacodanātaḥ
 pāthodhirbahirapi vārīto nalena || 24 ||

setum devi bhavatkṛte raghupatiḥ sṛṣṭvā janāṃścāpunāt
 eteṣāṃ sagarānvavāyajanuṣāmeṣa svabhāvo dhruvam |
 svargādeva bhagīrathaḥ pitṛkṛte bhargācca roṣāvilāt
 ānītairapunīta lokamakhilam gāṅgaistaraṅgaiḥ kṛtī || 25 ||

prabhoralaṅkopanirodhamamba
 kṛtāparādhe'pi kariṣyasīti |
 laṅkoparodham raghuvīradāsā
 hanta tvadarmaṃ harayo vitenuḥ || 26 ||

prītiṃ ninīṣuḥ priyadevatām tvām
 samudratīre hi caran sa rāmaḥ |
 mahāhavam maithili vardhayiṣya-
 nnayomukhena vyalunāt palāśān || 27 ||

tvallipsayaiva dharmeṣvāsakto
 viprayogivadvyasanī |
 kāñcana dānasamṛddhiṃ bhuvi
 varadeviprahastamanayadinaḥ || 28 ||

sadasyudāre'pyatikāyamāna
 mahālaye satyabhito raṅāgre |

jayaśriyā hanta balādvṛto'pi
 tvayyeva vinyastamanāḥ sa nāthah || 29 ||

viṣṇuḥ svayaṃ tvadvirahāsahiṣṇu-
 rapāṃsule haṃsakulāvataṃsaḥ |
 tapasvarūpasya kṛtaprabhedam nininda
 bhūnandini meghanādam || 30 ||

uccairāvaṇasahabhūḥ kumbhastava kumbhinītanaye |
 sadyastanavairīti krodhādenaṃ jaghāna raghunāthah || 31 ||

lokavrātālambhakaṃ kumbhakarṇaṃ
 lumpannamba tvatkr̥te rāmacandraḥ |
 arthādeṣa tvajjananyā dharaṇyā
 bhāraṃ bhūriṃ devi dūrīcakāra || 32 ||

nirṇīya bhūyastarapuṇyalabhyaṃ
 rāmaḥ kṣamāputri samāgamaṃ te |
 nītvāhavaṃ puṇyajananānekān
 akārayat svarvanitāvivāham || 33 ||

dharmaṃ hi pūrvamavalambya kṛte jananyāḥ
 kālaṃ nināya kutukādadhikānanaṃ yaḥ |
 devi tvadarthamavalambya tameva rāmaḥ
 kālaṃ nināya punarapyadhikānanaṃ saḥ || 34 ||

pāpapañcakanirāsahetunā
 setunā tava kṛte mahīsute |
 etya pāpadaśakaṃ vināśaya-
 nnīsitā caturatāmadarśayat || 35 ||

paramārthayituṃ hutāśanā-
 cchriyamicchediti sādhubhāṣitam |

*bhavatīṃ śriyamamba pāvakā-
jjagrhe jānaki lakṣmaṇāgrajah* || 36 ||

*prāṇavyayaṃ kṛtavataḥ plavagāṃstvadathe
bhūyo'pi jānaki jijīvaiṣuḥ sa rāmaḥ |
vavre varam trijagatāṃ varado'pi devāt
kāryārthino hi puruṣasya kuto'valepaḥ* || 37 ||

*kākutsthaḥ kamanīyabhūṣaṇamaṇi-
kṣaumāgryahemādibhiḥ
toṣaṃ devi nināya vānarabhaṭāṃ-
stvatkāryadhuryān prabhuh |
etad yuktamidaṃ tu vismayakaram
yat sarvanirvāhiṇe
raṅgaṃ hanta vibhīṣaṇāya didiśe
ratnādiyogyāya saḥ* || 38 ||

*avatārān daśa bhagavānapatyabhūtaṃ jagat samastaṃ te |
trātum mātarakārṣittvadiṣṭakaraṇādṛte na tasya phalam* || 39 ||

|| *iti śrīmadveṅkaṭādhvariviracite śrīlakṣmīsahasre prayatnastabakah* ||